

பிரலார் பாரதி
அகில இந்திய வானொலி, சென்னை
20 07 2025 7 15
ஞாயிற்றுக்கிழமை காலை

தலைப்புச் செய்திகள்

1. அன்னையின் பெயரில் மரக்கன்று நடும் திட்டம் இளைஞர்களிடையே புதிய உத்வேகத்தை ஏற்படுத்தியுள்ளது என்று பிரதமர் திரு. நரேந்திர மோடி தெரிவித்துள்ளார்.
2. இஸ்ரோவின் முக்கிய விண்வெளித் திட்டங்களில் பெண்களின் பங்களிப்பு குறிப்பிடத்தக்க அளவில் உள்ளது என்று மத்திய அமைச்சர் டாக்டர் ஜிதேந்திர சிங் தெரிவித்துள்ளார்.
3. வியட்நாமின் **Holong** கடற்பகுதியில் சுற்றுலாப் படகு கவிழ்ந்து ஏற்பட்ட விபத்தில் 27 பேர் உயிரிழந்தனர்.
4. கேரளா மற்றும் கர்நாடக கடலோரப் பகுதிகளில் இன்று அதிகமழைக்கான சிவப்பு எச்சரிக்கை விடப்பட்டுள்ளது.
5. அமெரிக்காவில் நடைபெற்று வரும் சர்வதேச டென்னிஸ் போட்டியில் இந்தியாவின் **Dhakshineswar Suresh** – அமெரிக்காவின் **Nicolas Kotzan** இணை பட்டம் வென்றது.

இனி விரிவான செய்திகள் ---

<<<<>>>>

வனத் திருவிழா கொண்டாட்டங்களில் நீதிபதிகள் பங்கேற்பது சுற்றுச்சூழல் பாதுகாப்பு குறித்த பொறுப்புணர்வை மக்களிடையே ஏற்படுத்தும் என்று பிரதமர் திரு. நரேந்திர மோடி தெரிவித்துள்ளார்.

சமூக வலைதளத்தில் இக்கருத்தை தெரிவித்துள்ள அவர், நாடு முழுவதும் மேற்கொள்ளப்பட்டு வரும் அன்னையில் பெயரில் மரக்கன்று நடும் திட்டத்திற்கு இது புதிய உத்வேகத்தை அளிக்கும் என்று நம்பிக்கை தெரிவித்துள்ளார்.

அன்னைக்கு மரியாதை செலுத்தும் வகையில் மேற்கொள்ளப்பட்டு வரும் இத்திட்டம் இளையோருக்கு ஊக்கமளிப்பதாக உள்ளது என்று பிரதமர் திரு. நரேந்திர மோடி தெரிவித்துள்ளார்.

<<<<>>>>

மக்களின் வாழ்வாதாரத்தை மேம்படுத்தும் நடவடிக்கைகளில் இந்தியா கவனம் செலுத்தி வருவதாக குடியரசு துணைத்தலைவர் திரு. ஜகதீப் தங்கர் தெரிவித்துள்ளார்.

புதுதில்லியில் பாதுகாப்புத்துறை சேவை பயிற்சி முடிந்த அதிகாரிகளிடையே உரையாற்றிய அவர், இறையாண்மை கொண்ட நாட்டில் அனைத்து முடிவுகளும் அதன் தலைமையால் எடுக்கப்படுகின்றன என்று கூறினார்.

பிரிவினையைத் தூண்டும் முயற்சிகள் உட்பட பல்வேறு சவால்கள் இருந்தபோதிலும் இந்தியா விரைவான பொருளாதார வளர்ச்சி கண்டு வரும் நாடாக உருவெடுத்து வருகிறது என்று அவர் கூறினார்.

நாட்டில் உள்ள மொத்த மக்கள் தொகையில் 65 சதவீதம் பேர் 35 வயதுக்குட்பட்ட இளைஞர்களாக இருப்பது உலக நாடுகளிடையே பெரும் தாக்கத்தை ஏற்படுத்தியுள்ளதாக திரு. ஜகதீப் தங்கர் தெரிவித்தார்.

<<<<>>>>

இஸ்ரோவில் முக்கிய விண்வெளித் திட்டங்களில் பெண்களின் பங்களிப்பு குறிப்பிடத்தக்க அளவில் உள்ளது என்று மத்திய அறிவியல் தொழில்நுட்பத்துறை இணையமைச்சர் டாக்டர் ஜிதேந்திர சிங் தெரிவித்துள்ளார்.

பீஹார் மாநிலம் பட்னாவில் நடைபெற்ற கருத்தரங்கில் கலந்துகொண்டு பேசிய அவர், பெண்களுக்கு அதிகாரம் அளிப்பதன் மூலம் நாடு அனைத்து துறைகளிலும் முன்னேற்றம் கண்டு வருவதாகக் கூறினார்.

பிரதமரின் தொலைநோக்குப் பார்வைக்கேற்ப பாதுகாப்புத் துறையிலும் பெண்கள் சாதனை படைத்து வருவதாக அவர் குறிப்பிட்டார்.

பெண்களின் முன்னேற்றத்தைக் கருத்தில்கொண்டு பிரதமரின் கிராமப்புற வீட்டுவசதித் திட்டம், உஜ்வாலா திட்டம், முத்ரா திட்டம் உள்ளிட்ட பல்வேறு திட்டங்களை மத்திய அரசு செயல்படுத்தி வருவதாக அவர் குறிப்பிட்டார்.

சுய உதவிக் குழுக்களின் செயல்பாடுகள், 3 கோடி வட்சாதி சகோதரிகளை உருவாக்க வேண்டும் என்ற இலக்கை எட்டும் வகையில் அமைந்துள்ளதாக திரு. ஜிதேந்திர சிங் தெரிவித்தார்.

<<<<>>>>

நாடாளுமன்ற மழைக்கால கூட்டத் தொடர் தொடங்கவுள்ளதை அடுத்து, இன்று அனைத்துக் கட்சிக் கூட்டத்திற்கு மத்திய அரசு அழைப்பு விடுத்துள்ளது.

இந்தக் கூட்டத்தொடர் சுமுகமாக நடைபெறுவதை உறுதி செய்யும் வகையில் அனைத்து அரசியல் கட்சிகளும் ஒத்துழைப்பு அளிக்க வேண்டும் என்று மத்திய அரசு கேட்டுக்கொண்டுள்ளது.

புதுதில்லியில் நேற்று செய்தியாளர்களிடம் பேசிய நாடாளுமன்ற விவகாரத்துறை அமைச்சர் திரு. கிரண் ரிஜிஜு, முக்கிய விவகாரங்கள் குறித்தும் அவையில் விவாதம் நடத்த அரசு தயாராக உள்ளது என்று கூறினார்.

இந்த கூட்டத்தொடரின்போது தேசிய விளையாட்டு நிர்வாகம் தொடர்பான மசோதா உள்ளிட்ட பல்வேறு முக்கிய மசோதாக்கள் விவாதத்திற்கு எடுத்துக்கொள்ளப்படும் என்று அவர் கூறினார்.

நாடாளுமன்ற மழைக்கால கூட்டத்தொடர் நாளை தொடங்கி அடுத்த மாதம் 21ஆம் தேதி தேதி வரை 21 அமர்வுகளைக் நடைபெற உள்ளது.

முன்னதாக நாடாளுமன்ற மழைக்காலக் கூட்டத்தொடரில் செயல்பட வேண்டிய உத்திகள் குறித்து இறுதி செய்யும் வகையில் எதிர்க்கட்சிக் கூட்டணித் தலைவர்கள் பங்கேற்ற ஆலோசனைக் கூட்டம் காணொலி மூலம் நேற்று நடைபெற்றது.

இந்தக் கூட்டத்தில் காங்கிரஸ், திரிணாமுல் காங்கிரஸ், சமாஜ்வாதி, சிவசேனா உத்தரவ் தாக்கரே பிரிவு, திமுக, மார்க்சிஸ்ட் கம்யூனிஸ்ட் கட்சி, தேசியவாத காங்கிரஸ் சரத்பவார் பிரிவு உள்ளிட்ட கட்சிகள் பங்கேற்றன.

பஹல்காம் தீவிரவாத தாக்குதல் சம்பவம், ஆபரேஷன் சிந்துார் போன்ற பல்வேறு விவகாரங்களை எழுப்புவது குறித்து எதிர்க்கட்சிகளிடையே ஒருமித்த கருத்து ஏற்பட்டுள்ளதாக எமது செய்தியாளர் தெரிவிக்கிறார்.

<<<<>>>>

பீஹார் மாநிலத்தில் நடைபெற்று வரும் வாக்காளர் பட்டியல் சிறப்பு திருத்தப் பணிகளின் ஒரு பகுதியாக வரைவு வாக்காளர் பட்டியலில் 95 சதவீதம் பேர் இடம்பெற்றுள்ளதாக தேர்தல் ஆணையம் தெரிவித்துள்ளது.

வாக்காளர் பட்டியலில் வாக்காளர்கள் தங்களது பெயர்களை சேர்ப்பதற்கான படிவங்களை பூர்த்தி செய்து சமர்ப்பிப்பதற்கு 6 நாட்கள் மட்டுமே எஞ்சியுள்ள நிலையில் 32 லட்சம் வாக்காளர்களை பட்டியலில் சேர்ப்பதற்கான முயற்சிகள் மேற்கொள்ளப்பட்டு வருவதாக அந்த ஆணையம் கூறியுள்ளது.

வாக்காளர் பட்டியலில் தகுதியான வாக்காளர்கள் இடம்பெறுவதை இலக்காகக் கொண்டு தேர்தல் ஆணையம் உரிய நடவடிக்கைகளை மேற்கொண்டு வருவதாக எமது செய்தியாளர் தெரிவிக்கிறார்.

வாக்காளர் பட்டியலில் விடுபட்டவர்கள், தற்காலிகமாக புலம்பெயர்ந்து வந்துள்ளவர்கள், உரிய ஆவணங்களை சமர்ப்பிப்பது வாக்காளர் பட்டியலை சேர்ப்பதற்கான நடவடிக்கைகளில் 261 நகர்ப்புற உள்ளாட்சி அமைப்புகளின் மூலம் 5 ஆயிரத்து 683 வார்டுகளில் சிறப்பு முகாம்கள் நடத்தப்பட்டு வருவதாக எமது செய்தியாளர் தெரிவிக்கிறார்.

<<<<>>>>

பிரதமரின் ஆயுள் காப்பீட்டுத் திட்டம் சிறப்பாக செயல்படுத்தப்பட்டு வருகிறது.

கடந்த 2015ஆம் ஆண்டு பிரதமர் திரு. நரேந்திர மோடியால் தொடங்கப்பட்ட இத்திட்டத்தில் 18 வயது முதல் 70 வயது வரை உள்ளவர்கள் அனைவரும் இத்திட்டத்தில் சேர்ந்து பயனடையலாம் என்று காஞ்சிபுரம் மாவட்ட முன்னோடி வங்கி மேலாளர் தெரிவிக்கிறார்.

<<<<>>>>

ஒடிசா மாநிலத்தில் உள்ள கல்லூரிகள் மற்றும் பல்கலைக்கழகங்களில் மாணவிகளின் பாதுகாப்பை உறுதி செய்யும் வகையில் சக்திஹீ என்ற சிறப்புத் திட்டத்தை செயல்படுத்த அம்மாநில அரசு முடிவு செய்துள்ளது.

புவனேஸ்வரில் அம்மாநில முதலமைச்சர் திரு. மோகன் சரண் மஜி, இதற்கான அறிவிப்பை வெளியிட்டார்.

இந்தப் புதிய திட்டம் மாநிலத்தின் உயர்கல்வித் திட்டத்தின்கீழ் செயல்பட்டு வரும் 16 பல்கலைக்கழகங்கள், 730 அரசு மற்றும் அரசு உதவி பெறும் கல்லூரிகளில் செயல்படுத்தப்பட உள்ளதாக எமது செய்தியாளர் தெரிவிக்கிறார்.

<<<<>>>>

ஈரானில் நேரிட்ட சாலை விபத்தில் 21 பேர் உயிரிழந்தனர். 37 பேர் காயமடைந்தனர்.

ஃபார்ஸ் மாகாணத்தில் சென்றுகொண்டிருந்த பேருந்து கட்டுப்பாட்டை இழந்து கவிழ்ந்ததில் இந்த விபத்து நேரிட்டதாக அங்கிருந்து வரும் செய்திகள் தெரிவிக்கின்றன.

மீட்பு பணிகளை மேற்கொள்வதற்காக 3 குழுக்கள் சம்பவ இடத்திற்கு அனுப்பப்பட்டுள்ளதாக அந்த செய்திகள் மேலும் தெரிவிக்கின்றன.

<<<<>>>>

வியட்நாமின் **Holong** கடற்பகுதியில் சுற்றுலாப் படகு கவிழ்ந்து ஏற்பட்ட விபத்தில் 27 பேர் உயிரிழந்தனர். அங்கு மேற்கொள்ளப்பட்டு வரும் மீட்புப் பணிகளின்போது இதுவரை 12 பேர் பத்திரமாக மீட்கப்பட்டுள்ளதாக அங்கிருந்து வரும் செய்திகள் தெரிவிக்கின்றன.

இச்சம்பவத்தில் காணாமல்போன 14 பேரை தேடும் பணி நடைபெற்று வருவதாக அங்கிருந்து வரும் செய்திகள் தெரிவிக்கின்றன.

முன்னதாக 48 சுற்றுலாப் பயணிகள், 5 பணியாளர்கள் என 53 பேருடன் சென்றுகொண்டிருந்த இந்தப் படகு, டவ்கோ குகைக்கு அருகில் விபத்தில் சிக்கியதாக அந்த தகவல் மேலும் கூறுகின்றன.

<<<<>>>>

கேரளா மற்றும் கர்நாடக கடலோரப் பகுதிகளில் இன்று அதிகமழைக்கான சிவப்பு எச்சரிக்கை விடப்பட்டுள்ளது.

தமிழகம், கர்நாடகா, கேரளா மாநிலங்களில் அடுத்த 7 நாட்களுக்கு கனமழை முதல் அதிகமழை பெய்ய வாய்ப்புள்ளதாக வானிலை ஆய்வு மையம் கூறியுள்ளது.

ராஜஸ்தான் மாநிலத்தின் தெற்கேற்குப் பகுதிகளில் கனமழைக்கான வாய்ப்புள்ளதாக அந்த மையம் தெரிவித்துள்ளது.

ஒடிசா, சத்தீஸ்கட், மேற்குவங்க இமயமலையை ஒட்டிய பகுதிகள், அசாம், திரிபுரா, அருணாச்சலப்பிரதேசம், சிக்கிம் ஆகிய பகுதிகளில் அடுத்த 4 நாட்களுக்கு கனமழை பெய்யும் என்று வானிலை மையம் தெரிவித்துள்ளது.

ஜம்மு-கஷ்மீர், ஹரிமாச்சலப்பிரதேசம், உத்தராகண்ட் ஆகிய மாநிலங்களில் இம்மாதம் 24ஆம் தேதி வரை தொடர்ந்து மழை பெய்யும் என்று தெரிவிக்கப்பட்டுள்ளது.

தில்லி மற்றும் அதனைச் சுற்றியுள்ள பகுதிகளில் வானம் ஓரளவு மேகமூட்டத்துடன் காணப்படும் என்றும், ஒரு சில பகுதிகளில் லேசான மழைக்கு வாய்ப்புள்ளதாக வானிலை ஆய்வு மையம் தெரிவித்துள்ளது.

<<<<>>>>

சர்வதேச கணித ஒலிம்பியாட் போட்டியில் இந்தியா 3 தங்கம், இரண்டு வெள்ளி ஒரு வெண்கலப் பதக்கத்தை வென்றது.

ஆஸ்திரேலியாவில் நடைபெற்ற இப்போட்டியில் தில்லியைச் சேர்ந்த **Kanav Thalvar**, ஆரவ் குப்தா மற்றும் மகாராஷ்டிர மாநிலத்தைச் சேர்ந்த ஆதித்யா மாங்குடி தங்கப்பதக்கம் வென்றனர்.

கர்நாடக மாநிலத்தைச் சேர்ந்த **Abel George Mathew**, தில்லியைச் சேர்ந்த அதிஷ்ட ஜெயின் ஆகியோர் வெள்ளிப் பதக்கம் வென்றனர்.

தில்லியைச் சேர்ந்த **Archit Manas** வெண்கலப் பதக்கத்தை வென்றார்.

69 மாணவிகள் உட்பட மொத்தம் 630 மாணவர்கள் இப்போட்டியில் பங்கேற்றனர்.

1998ஆம் ஆண்டுக்குப் பிறகு இந்தியா இரண்டாவது முறையாக இப்போட்டியில் 3 தங்கப் பதக்கங்களை வென்று சாதனை படைத்துள்ளது.

<<<<>>>>

அமெரிக்காவில் நடைபெற்று வரும் சர்வதேச டென்னிஸ் போட்டியில் இந்தியாவின் **Dhakshineswar Suresh** – அமெரிக்காவின் **Nicolas Kotzan** இணை பட்டம் வென்றது.

ஆடவர் இரட்டையர் பிரிவு இறுதியாட்டத்தில் இந்த இணை 6-3, 6-2 என்ற செட் கணக்கில் அமெரிக்காவின் **Sekou Vangoura - Benjamin** இணையை வென்றது.

ஹங்கேரியில் நடைபெற்று வரும் சர்வதேச மல்யுத்தப் போட்டியில் இந்தியா ஒரு வெள்ளி, ஒரு வெண்கலப் பதக்கம் வென்றது.

இந்தியா - இங்கிலாந்து இடையேயான இளையோர் இரண்டாவது டெஸ்ட் கிரிக்கெட் போட்டி இன்று தொடங்குகிறது.

Chelmsford-ல் இப்போட்டி பிற்பகல் மணி 3.30க்கு தொடங்குகிறது.

உலக பல்கலைக்கழக விளையாட்டுப் போட்டிகளின் பேட்மிண்டன் பிரிவில் இந்தியா அரையிறுதிக்கு முன்னேறியுள்ளது.

ஜெர்மனியில் நடைபெற்று வரும் இப்போட்டியின் கலப்புக் குழு பிரிவில் இந்தியா, மலேசியாவை வென்றது.

<<<<The End>>>>